

Hava ein fingur við í spælinum á nógvum økjum



- Vit eiga at seta krøv og eg havi ikki vargugan av, at oljufeløgini hava uppfatað føroysku krøvini sum serliga tyngjandi, sigur Símun Hammer á Virkisráðgeving í Runavík

Hetta eru ikki tey, sum eru mest sjónlig í oljuvinnuni, men tey hava ein fingur við í spælinum á nógvum økjum

OLJUVINNA

Eftir Áka Bertholdsen
aki@sosialurin.fo

Tað er ikki at dylja, at oljuvinnan er ein ógvuliga samansett og fjøltáttað vinna, har summir partar eru sjónligari enn aðrir.

Ein av teimum føroysku fyrirtøkunum, sum í fleiri ár hefur gjørt seg galdandi í oljuvinnuni á mongum økjum, er fyrirtøkan, Virkisráðgeving, í Runavík.

Hóast Virkisráðgeving ikki er tann fyrirtøkan, sum er mest umrødd í oljuvinnuhøpi, hefur hon verið í vinnuni í nógv ár, og tey hava eisini verið við á olju-messum tey seinastu nógvu árin.

Tað, sum tey serliga hava lagt seg eftir, er at veita virkjum og fyrirtøkum í oljuvinnuni ráðgeving á nógvum økjum.

- Eitt, sum vit gera serliga nógv við, er at hjálpa fyrirtøkum, sum ætla sær upp í oljuvinnuna at lúka øll tey krøvini og at fáa tær góðkenningar, sum oljuvinnan setir til sínar veitarar, sigur Símun Hammer, stjóri á Virkisráðgeving.

Her kann talan vera um góðsku-

skipanir, heilsu- og trygdarskipanir, sum oljuvinnan setir stór krøv til og umhvørvisskipanir.

Tað merkir, at ein fyrirtøka, sum hefur hug at royna seg í oljuvinnuni, kann venda sær til Virkisráðgeving og fáa hjálp til at lúka allar tær treytir, sum oljuvinnan setir.

Og hetta er eitt virki, sum tey hava rakt blett við, tí Símun Hammer sigur, at tað eru fáar føroyskar fyrirtøkur í oljuvinnuni, har tey ikki hava havt ein fingur við í spælinum undir einum ella øðrum formi.

Tað eru í allar mesta mun føroyskar fyrirtøkur, tey arbeiða fyri, men viðskiftafólk eru eisini uttanlands.

- Tað eru nógv fyrirtøkur, sum venda sær til okkara og har vit hava hjálpt teimum at fáa tær neyðugu góðkenningar.

Hevur ein fyrirtøka brúk fyri fólki, kann ráðgevingarvirkið í Runavík eisini hjálpa til við tí.

- Vit hjálpa fyrirtøkum at finna tey røttu starvsfólkini til millumleiðarastøði á ymsum stigum, og tað er eisini ein stórur partur av okkara virksemi.

Á Virkisráðgeving eru 3,5 størv í lötuni, og tey hava útbúgvingar í búskapi, virkisbúskapi, fiskivinnubúskapi og marknaðarføring.

Uppfata tað ikki bindandi

Ein stórur spurningur í sambandi

við eina føroyska oljuvinnu hefur verið, í hvønn mun føroyingar skulu krevja at sleppa upp í part, tað verði seg bæði føroyskar fyrirtøkur og føroysk arbeiðsmegi.

Vit krevja, at vørur og tænastur í sambandi við oljuvinnuna skulu um føroyskan bryggjukant.

- Eg ivist ikki í, at oljufeløgum høvdu dámað best at sloppið at brúkt tær tænastur og teir hentleikar, tey eru von at brúka, og sum tey kenna, eitt nú í Hetlandi og Aberdeen, tí vinnuliga hevði tað uttan iva verið tað besta, sigur Símun Hammer.

Men hinvegin er tað eisini avgjört hansara fatan, at feløgini uppfata tað ikki serliga bindandi, at vørur og tænastur skulu um føroyskan bryggjukant.

- Eg haldi ikki, at oljufeløgini halda, at tað er eitt órimiligt krav, at tey skulu brúka eina føroyska oljuhavn, tí lutfalsliga er tað ein ógvuliga lítill meirkostnaður at brúka eina føroyska havn framum eina útlendska havn, vissi talan er um ein meirkostnað yvirhøvur.

- Tað er meiri tað, at teimum dámar uttan iva best at brúka tað, tey kenna. Men tá ið kravið um føroyskan bryggjukant er har, halda tey seg bara til tað, og tað er ikki mín uppfatan, at tað er nakar stórvegis trupulleiki hjá teimum.

Hinvegin heldur Símun

Hammer ikki, at tað er rimiligt, at føroyingar skulu hava framíhjá rætt til at virka í oljuvinnuna framum onnur.

- Men eg haldi, at vit eiga at halda fast við kravið um, at føroyskar fyrirtøkur skulu hava ein veruligan móguleika at koma uppí, har tær eru kappingarførar.

- Tað er skeivt, at føroyskar fyrirtøkur ikki skulu sleppa framat, bara tí at tær eru ókendar, og tí er tað rætt at krevja, at vit fáa ein veruligan móguleika, har vit eru kappingarførir, sigur stjóri í Virkisráðgeving.

Og hann hefur heldur onki ímóti, at vit halda fast við bryggjukantin.

Skal vera eitt miðvíst val

Men hvussu er so hjá føroyskum fyrirtøkum at gerast partur í oljuvinnuni?

- Tað letur seg væl gera, og veruleikin er, at tað longu nú eru nógvar føroyskar fyrirtøkur við í oljuvinnuni, staðfestir Símun Hammer.

Men hann leggur eisini dent á, at tað er ikki bara sum at siga tað.

- Skal ein føroysk fyrirtøka upp í oljuvinnuna, skal tað vera eitt miðvíst val, og tað skal leggjast ein miðvíst ætlan og ein miðvísur málsetningur fyri at koma uppí. Tað er ikki ein verkætlan, sum gongur yvir 14 dagar, men

nakað, sum tekur nógv tíð og krevur nógv fyrireiking, tí tað skulu nógv góðkenningar til og mangan eisini nógv trygdarskeið og onnur skeið til starvsfólk, eitt nú, tá ið ætlanin er at virka í frálavinnuni.

- Eg haldi ikki, at føroysku krøvini eru órimilg. Hinvegin haldi eg, at tað hefur elvt til nógv størri trupulleikar, at vit ikki hava havt eina tvískattaavtalu við Bretland. Eg havi avgjört uppfatan av, at tað hefur verið ein nógv størri trupulleiki

- Men hon er so komin, so nú er tann forðingin burtur.

Sjálvr væntar Símun Hammer, at tey næstu árin fara vit at siggja eitt føroyskt vinnulív, sum er nógv virknari í oljuvinnuni, enn vit hava sæð higartil og umframt tær fyrirtøkur, sum longu eru í oljuvinnuni, eru tað fleiri aðrar fyrirtøkur, sum miðvíst arbeiða fram í móti eini oljuvinnu.

- Veruleikin er, at hóast vit ikki hava nakra beinleiðis oljuvinnu í Føroyum, hefur virksemið, sum hefur verið rundan um okkum, latið eyguni upp hjá føroyskum fyrirtøkum fyri, at hetta er ein móguleiki, sum er verður at taka við, sigur hann.